

# ፬ ሰንበት ዘትንሣኤ

ግንቦት 3 2006 ዓ.ም (5/11/2014)

መዝሙር: ተንሥኦ ወአንሥኦ ኩሎ ሙታኒ. . . . ።



ንባባት: ቆላ 3:1-11፥ 1ጴጥ 2:20-25፥ ግ.ሐ.2:36-41፥ ዮሐ. 10:1-10

ምስባክ: አንሰ ሰኩብኩ ወነምኩ። ወተንሣኢኩ እስመ እግዚአብሔር አንሥኦኒ፥ እይፈርህ እም አእላፍ አሕዛብ። “ተገምሰስኩን ደቀስኩን፥ እግዚአብሔር ስለ ዘተንሥኦኒ ተንሣኢኩ፥ ካብ አላፋት አሕዛብ አይፈርህን እየ” መዝ. 3:5-6።

መዝሙር: “ተንሣኢ ንኹሎም ሙታን አተንሰኦም ካብ ኩሎ ሞቕሖ ማእሰርቶም ከአ ፈትሖም፥ ብዓቢይ ሓይልን ስልጣንን ንነፍሳት ጸድቃን ነጻ ገበረን፥ ንአልአዛር ተንሥእ በሎ ነቲ ዕዉር ከአ ብቃሉ ፈወሶ፥ ተንሣኢኡ ኣብ ሰንበት ኣብ ሳልሳይ መዓልቲ ገበሮ፥ ተንሣኢ ንኹሎም ሙታን አተንሥኦም፥ ተንሣኢ ንምቕሓት ፈትሖም”።

አብዚ ናይ ሎሚ ሰንበት ሰለስተ ነገራት ዘኪርና አሎና:

1. ኣብ መላእ ካቶሊካዊት ቤተ ክርስቲያን ብፍላይ ኣብ ላቲናዊ ስርዓት ዝኸተሉ “ሰንበት ጌር ኖላዊ” ወይ “ሰንበት ጸዋዕታ” ተባሂሉ ዝዘከር ሰንበት ኢና እነብዕል ዘሎና በዚ አጋጣሚ ቤተ ክርስቲያን ምእንቲ ጸዋዕታ ብፍሉይ እነስተንትነሉን እንጽልዮሉን ክኸውን ትነገረና። ምእንቲ እቶም ኣብ አገልግሎት ዘለዉን ከምኡ ንመንእሰያትና ኣብ አገልግሎት አምላኽ ክወፍሩ ነቲ አምላኽ ሕሹኽ ዝብሎም ክሰምዑ ክንሕግዞም ትላብወና።
2. መዓልቲ አደታት። ኣብ ምዕራባዊ ዓለም ብፍሉይ ነደታት ኣብ ጸሎት እናዘከሩ ነደታቶም ፍሉይ ህያብ እናሃቡ ኣኸብሮቶም ዝገልጽሉ ዕለት ስለ ዝኾነ ነደታት ብፍሉይ ኣብ ጸሎትና ዘኪርናዮን አሎና።
3. ፬ይ ሰንበት ዘትንሣኤ ስለ ዝኾነ ብፍሉይ ምስጢር ትንሣኤ ዘኪርና ክንርከብ እም መንፈስ ትንሣኤ ለቢስና ኣብ አምላኽ ዘሎና እምነትን ፍቕርን እንገልጸሉ ፍሉይ ሰንበት እዩ።

ንናይ ሎሚ ወንጌል ብጽቡቕ ክርድኦና ሕዝቅኤል 34:1-31 ዘሎ ክነንብብ አሎና። ሕዝቅኤል ነበይ ብዘመኑ ዝነበሩ ጳጳት ህዝቢ (ነገስታት) ካብ መገዲ አምላኽ ወጺኦም ንህዝቢ ይጭቁኑ ስለ ዝነበሩ ኣብቲ አምላኽ ዝደልዮ ክምለሱ ይነግሮም ከምኡ ዋና ጓሳ ንሱ ከምዝኾነ ገሊጹ ይነግሮም። እተን መራሕቲ ህዝቢ “ንዝሓመቓ አይተኸናኸንክምወንን፥ ንዝሓመማ አይፈውስኩምወንን፥ ንዝጠፍኦ አይደሌኹምወንን” እናበለ ነቶም ጳጳት ተልእክኦም ዘንጊዮም ዘለዉ ይነግሮም። “ጓሳ ስለ ዘይነበረን ፋሕ በላ ንኹሎም ኣራዊት መሮር ከአ ብልዒ ኾና. . . ኣብ ኹሉ ተባረራ. . . ፋሕ በላ” ይብል። “እቶም ጳጳት ንርእሶም ጓሳዩ እምበር ነባግዐይ

አይገባም” አብ ጥቕምን ረብሓን ርእሶም ጥራሕ አተኩሮም ንዝነበሩ ገደባት ከመልክት እንከሎ። ናይ ኩሉ ዋና አምላኽ ከምዝኾነ ክነግሮም ኢሉ ኸአ “ነተን አባግዐይ አነ ባዕለይ ክደልየንን ክአልየንን እየ” “ካብቲ ፋሕ ኢለናሉ ዝነበራ ኹሉ ቦታ ኸአኻኸበን እየ፤ ካብ ዓዲ ጓና ኸምጽአን እየ፤ አብ ሓደ ክእክበን ናብ ሃገረን ድማ ኸመልሰን እየ”። “ነተን ዝጠፍአ ኸደልየን ነተን ዝተባረራ ኸመልሰን፤ ንዝተሰብራ ኸዘነን፤ ንዝሓመማ ኸፍውሰን እየ” እናበለ አምላኽ ኩሉ ጊዜ ንህዝቡ ከም ዝገባ ይነግር።

ዮውሓንስ ወንጌላዊ ነዚ መሰረት ገሩ እቲ ሓቀኛ ጓሳ ኢየሱስ ባዕሉ ከምዝኾነ ይነግር። ወንጌል አብቲ ጓሳን ምስ መጓሰኡ ዘለውን ርክብ የተኩር። እቲ ሕያዋይ ጓሳ ናብተን አባግዑ ዝመጽእ እሞ ዘላልይኦ እየ። እቲ ጓሳ ነባግዑ ስለ ዝፈልጠን በስማትን ይጽውዑን ንሰን ከአ ብድምጹ ይፈልጣኦ። ርእሰ ሊቃነ ጳጳሳት ፍራንቸስኮስ ነዚ ከስተንትኑ እንከለዉ “እቲ ጓሳ ከምተን አባግዕ ክሸትት አልኦ” ሰረቕቲ ዘመድቲ ከምኡ ጓኖት ነተን አባግዕ ከጠፋፍእውን አይክእሉን እዮም። አብዚ ኢየሱስ ነቶም መራሕቲ ሃይማኖት ፈሪሳውያን እዩ ዘመልክት ነሩ፤ ንሳቶም ነቲ ህዝቢ የጋግይዎ ነሮም፤ ሎሚ እውን ንኹሎም ገደባት ህዝቢ እዚ መልክዕ ከይለብሱ መጠንቀቕታ እዩ።

**ኢየሱስ አፍደገና እዩ።**

ኢየሱስ ገሊጹ “እቲ አፍደገ አነ እየ ብአይ ዚአቱ ኪድገን እዩ፤ ክአቱን ክወፍርን እዩ መጓሰዩውን ኪረክብእዩ” ይብለና። አብ ጊዜ ኢየሱስ ጓሳ አብ አፍደገ ደምበ አባግዑ እዩ ዝድቅስ ነሩ። እተን አባግዕ አብ ውሽጢ ደምበ ሓንቲ አፍደገ አብ ዘላታ እየን ዝድቅሳ እቲ ጓሳ ኸአ አብቲ አፍደገ ይድቅስ ስለ ዝፈልጣኦ አይሰንብዳን እየን ካልእ እንተ ኹን ግን ይፈርሓ። አብተን አባግዕ ዝአቱ በቲ ጓሳ ዘልኦ ክሓልፍ አልኦ። ኢየሱስ አነ አፍደገ ክብለና እንከሎ ኩሉ ብአኡ ክንረኽቦ ከምዘሎና ክገልጽ ኢሉ እዩ። ድሕነት ብኢየሱስ ጥራሕ እዩ ዝርከብ። ኩሉ አብዚ ወንጌል ተባሂሉ ዘሎ ብዛዕባ ኢየሱስ እዩ፤ ብርግጽ ብአምሳል እዩ ዝንገር ዘሎ ብርግጽ ንሱ ጥራሕ እዩ እቲ ሓቀኛ መራሕና። ንሱ መራሕና እዩ መሪሕነቱ ኸአ አብ ፍቕርን ሓልዮትን ዝተመሰረተ እዩ። መሪሕነቱ አብ ህዝቡ ዋሕስን ሓልዮትን ፍቕርን የሕድረለን።

**ድምጺ ኢየሱስ ሰሚዕካ ምኽአል።**

ድምጺ ጓሳና ዝኾነ ኢየሱስ ክንሰምዖ ክነለልዮ ድላዩ እዩ። ካብ ኩሉ እንሰምዖ ድምጽታት ብፍሉይ ክነስተውዕለሉ ዝግባእ ድምጺ ናይ ኢየሱስ እዩ። አብዚ ዓለም ዝተፈላለየ ድምጽታት እዩ ዝስማዕ ዘሎ። ድምጺ ጽልኢ፣ ቅርሕንቲ፣ ውግእ፣ ግፍዕን ዓመጽን፣ ሓሳዊ ድምጺ፣ መታለሊ ድምጺ. . . ይስማዕ እዩ። አዳምን ሕዋንን ድምጺ ፈጣሪኦም ሓዲሳም ድምጺ አቦ ሓሶት ዝኾነ ሰይጣን ምስ ሰምዑ ኩሉ ተቐይሮም። ንሕና እውን ድምጺ አምላኽ ድለት አምላኽ ሓዲግና ካልእ ድምጺ ምስ ሰማዕና ኩሉ ክፍአት ንገብር። ሎሚ አነ ድምጺ መን እየ ዝሰምዕ ዘሎኩ ክንብል አሎና። አብ አምላኽ ቅርብ እንተ በለና ድምጹ ካብ ኩሉ ካልእ ድምጽታት ፈሊና ክንሰምዖ ንኸእል ኢና። ንመንፈስ ቅዱስ ክንልምኖ አሎና አምላኽ ክዛረብ እንከሎ ሰሚዕና ክንክእል ምእንቲ፣ አምላኽ ብዝተፈላለይ ድምጺ ክንሰምዖ ኢሉ ይዛረበና አሎ እሞ ሰሚዕና ክንክእል። ንድምጺ አምላኽ ንመልእኽቲ አምላኽ ክነለሊ ፍሉይ ጸሎት የድልየና፤ እንታይ ይብለኒ አሎ? ካባይ እንታይ ይደሊ አሎ ኢልና ክንሓትት አሎና።

ንአምላኽ ምስማዕ ሓደ ነገር እዩ፤ ከምኡ ንድምጺ አምላኽ ምኽትል ከአ ካልእ እዩ። ንአምላኽ ንቓሉ ከይተኸተልና ክንሰምዖ ንኸእል ኢና። ሓደ ካብቲ ሎሚ ንክርስትና አጸጊምዎ ዘሎ አብ

ሰንበት ብዙሓት ይመጽኡ ቃል አምላክ እውን ይሰምዱ ቅዳሴ ምስተወድኦ ኩሎም ነንገዝአም ይኸዱ ከከምቲ ዝደለይዎ ሕይወቶም ይመርሑ “ሕይወተይ ባዕለይ ከምቲ ዝደለኸዎ እየ ዝመርሑ” እናበልና ግላዊ ሕይወት ኣብ ድለትና ጥራሕ ዝተመስረተ ሕይወት ንመርሕ እንተ ኾነ አምላክ ዝደልዮ ብድላዩ ክንምራሕ እዩ ዝደልየና። ኣብ ቅድሚ አምላክ ከምድላየይ ዝብሃል የለን። ድምጺ አምላክ ሰሚዕናን ኣለሊናን ንኸአል እሞ ሽዑ ቅሱን ሕይወት ክንመርሕ ኢና።

**“እተን ኣባግዕ ዓስኤን በስማተን ክጽውዕን እንከሎ ይሰምዓኦ”** አምላክ ኣብ ኣገልግሎቱ ኣብ ስርሑ ክንወፍር ብዝተፈላለየ መገዲ ጸዊዕና ኣሎ። ብግልን ብሓበራን ዝተጸዋዕና ሰባት ኢና። መጻኣውዕታና ክንሕድስ ከምቲ ዝተዋህበና ኮና ክንርከብ መብጽዓና ክንሕድስ ንሕተት ኣሎና። እከለ ሰደይ እከሊት ዓለይ ብፍሉይ ነዚ ነገር ክትገብር/ሪ ሓየኪ እየ እሞ ተለኦኸኒ ተለኦኸኒ ኢሉና እዩ። እሞ መልእኽቲ አምላክ ነብጽሕ ዘሎና ኣብ መገዲ ዘንጊዕና ካልእ ኣድሂብና ከይንህሉ ምርኣይ የድልየና ኣሎ። ዘንጋዕቲ ጠለምቲ ስለ ዝኾና ኩሉ ጊዜ መዘኻኸሪ የድልየና እዩ። ኣበይ ገጸይ እጉዓዝ ኣሎኹ እቲ አምላክ ዝሃበኒ ሕርየትይ ከምቲ ንሱ ዝደልዮዶ እሕልዎ ኣሎኹ ወይስ ከምኡ ከምኡ ገሪ ሒዘዮ ኣሎኹ ኢልና ምስ ሕልናና ምስ ሕይወትና ክንዛረብ ኣሎና። እዚ እዋን ናይ ምሕዋይ፣ ናይ ምስማዕ፣ ናይ ምምሃር፣ ኣብ ፍቕሪ ተመስሪትካ ናይ ምክፋል፣ ናይ ምሕዳስን ብኹሉ በሲልካ ዕብየት ናይ ምርኣይ እዋን እዩ።

**ኣብ ዘይደንበና ኣይንእቶ።**

አምላክ ካብ መጀመርያ ምስኡ ክነብር እዩ ፈጢሩና። ካብ አምላክ ብምፍላዮም ቀዳሞት ወለድና ሞት አምጺኦምልና። ኣብዘይናትና ክንከይድ ከሎና ሞት እዩ ዕጫና። ኣብ ታሪክ ደቂ ሰብ እዚ ሓንሳብ ዝኣተወ ካብ ዝኣኻ ወጺእካ ኣብ ዓዲ ጓና ምኻድ ዝደጋገም ናይ ደግሲ ሕማም እዩ። ካብታ ምውቕቲ ገዛና ዝኾነት ቤተ ክርስትያን ወጺኦም ኣብ ካልእ ዘይደንቢኦም ዝኣተዉ ናይ ዘመና ፋሽን እዩ እንተበልና ጌጋ ኣይመስለን። ንኢየሱስ ክንፈልጦ ምስኡ ክነብር ኣብ ትሕቲኡ ክነብር እዩ ዝደልየና። ዝነፈሰ ንፋስ ክጸልወና የብሉን። ዝተሰምዐ ድምጺ ክንሰምዕ ኣይግብእናን ንድምጺ ክርስቶስ ምስ ዝኾነ ካልእ ከይነደናግሮ ምጥንቃቕ የድልየና። “ዘይስንኻን ዘይ ባህርኻን ዘይናትካ ምዃን እናተገልጸ እዩ ዝመጽእ” እሞ ዘይናትና ከይንለብስ ኣብዘይ ናትና ከይንእቱ ናትና ኣለሊና ንኸአል። ዝተባረረት በግዕ ኣብ ብጾታ ምስ ተመልሰት ጥራሕ እያ እትቐስን ስለዚ ንሕና እውን ምስቲ ምንጭና ዝኾነ ክርስቶስ ክነብር እንከሎና እሞ ብቤተ ክርስትያኑ ንዝብለና ንሓቀኛ እምነትን ትምህርትን ክንሰምዕ እንከሎና ጥራሕ ኢና እንቐስን።

**መለልዩ ጉስነትና ምስ ኢየሱስ ዘሎና ርክብ እዩ መለክዒኡ።**

ዝኾነ መራሒ ኣብ ክርስትናዊ እምነትና ማለት ጳጳሳት፣ ካህናት፣ መነኮሳት/ን ከምኡ ምእምነናን ሓቀኛ መምነንትና ምስ ኢየሱስ መድኃኒና ዘሎና ርክብ እዩ መለክዒኡ። ኢየሱስ እቲ እንኮ ማዕጾ ምዃኑ ክነለሊ ኣሎና። ምስ ኢየሱስ ቀጻሊ ርክብ ክህልወና ይግባእ። ኩላትና ልኡኻት አምላክ ኢና ንድላይ አምላክ ከምቲ አምላክ ዝደልዮ ክነብጽሕን ክነግርን ዝተለኦኸና ስለ ዝኾና ዓቢ ምስትውዓልን ምሕሳብን የድልየና። ከምኡ ኣብ መንጎና ሓቀኛ ዝኾነ ርክብ ክህልወና ይግባእ። ሓደ መጓሰ አምላክ ምዃና ክንዝንግግ ዘይግብእና ጉዳይ እዩ። ንሓውና ንሓፍትና እና ጸላእና ንአምላክ ነፍቅር ክንብል ስለ ዘይንኸእል። ኣብ ኩሉ ኣብነትና እምብኣር ባዕሉ ኢየሱስ እዩ።

**ተሰዊዕካ ምኽክል፡**

ሓደ ካብቲ መለልይ ሓቀኛ ጓሳ ምእንቲ ኣባግዑ ክስዋእ እንከሎ እዩ። ኢየሱስ ጓሳና ነዚ ብግብሪ ኣብ ሕይወቱ ምእንታና በጃ ምስ ሓለፈ ገሊጹልና። ኩሉ ኣብ ክርስቶስ ዝእምን ኣብ መስዋዕቲ ርእሱ ክኣቱ እንከሎ እዩ ሓቀኛ እምነትን ጉስነቱን ዝገልጽ። ምእንቲ ድሕነት ርእስና ምእንቲ ሓቂ ምእንቲ ድሕነት ኣሕዋትና መስዋዕቲ እንተ ኣድለየ እውን ክንከፍል ትሑዛት ኢና። እሙናት መጓሰ ኮና ሕይወትና ክንመርሕ እምብኣር ትዕግስቲ፣ ትሕትና፣ ሕድገት፣ ኣብ መዓልታዊ ሕይወትና ክነርኢ ኣሎና።

ኣብ ግራት ኣምላኽ ጓሶት ኮና ክነገልግል ኩልና ዝተሓረና ኢና። እሙናትን ምእንቲ መጓሰኣም በጃ ዝሃልፉ ክንከውን ቃል ዝኣቶና ኢና ስለዚ ሎሚ በዚ ብሩኽ ሰንበት እምነትና ክነሓድስ እም ምስ ክርስቶስ ሓደ ልብን መንፈስ ኮና ክንርከብ። ነቶም ብፍሉይ ኣብ ጉስነት መጓሰ ኣምላኽ ክግዩ ወፊሮም ዘለዉ ዕዉታት ክኾኑ ብጸሎትን ብኹሉ ክንሕግዞም ትሑዛት ኢና። ሎሚ ዓለምና ጓሶት ውሒዶም ዝልክኹ ውሒዶም ኣብ ዘለውዎ እዋን ፍሉይ ጸሎት ምእንት ሰባኻውን ገዳማውን ጸዋዕታ ክንጽሊ ቤተ ክርስቲያና ትምሕጻና ኣላ ስለዚ ንዋና መጓሰ ዝኾነ ኢየሱስ ጓሳና ንለምና።

ተጓሲኻ ምኽክል ጸጋ እዩ ሎሚ ዝባረር በዚሑ ዝርሕቕ ዝግሮምርም ከምኡ ብድፍረት ንልኡኻት ኣምላኽ ዘዋርድ በዚሑ ይርእ ኣሎ። ንጓሳኻ ምፍራድን ምጽላእን ጥራሕ ዘይኮነ ኣነኽ ከመይ እየ ብሕልናዶ ሕይወተይ እመርሕ ኣሎኹ ኢልና ምስ ሕልናና ክንዛረብ ክንክእል ኣሎና። ንኻልኣት ምፍራድን ብዛዕባ ካልኣት ምዝራብ ናይ እዋና ፋሽን እዩ ስለዚ ንኹሉ ቀይርና ኣብ ደንበና ንመለስ። ኣብ ሓደ ደምበ ዝድቅሳ መጓሰ ሓደ ጠባይ እዩ ዘልኣን ደንበና ሓንቲ ቤተ ክርስቲያን ገርና ሓደ መልክዕን መንፈስን ንልበስ።

ሎሚ ኣብ ምሉእ ዓለም ንኣገልግሎት ኣምላኽ ዝወፍር ተሳኢኑ ጓሶት ነፍሳት ጎዲሎም ብዙሕ ኣብያተ ክርስቲያናት ይዕጸ ወይ ከኣ ብምእመናን ድሩት ኣገልግሎት እናተገብረሉ ይካየድ ኣሎ ስለዚ ብዚ ኣጋጣሚ ኣምላኽ እሙናት ጓሶት ንህዝቡ ክሰድድ ፍሉይ ጸሎት ክነዕርግ ይግብኣና። ነቲ ዋና ግራት ኣብ ግራቱ እሙናት ሰራሕተኛታት ክሰድድ ንለምና። ካልኣይ ንደቅና ንኪዳናዊ ሕይወት ጥራሕ ዘይኮነ ንምንኩስናዊ ሕይወት ከምኡ ንክህነታዊ ሕይወት ከምዝፈልጡ ክንገብሮም ሓላፍነትና እዩ። ካህናት ደናግል ደቂ ካልኣት ጥራሕ ዘይኮነ ደቅና እውን ካህናት ደናግል ክኾኑ ክነግሮም ይግባእ። ኣገልግሎት ኣምላኽ ካብ ኩልና እዩ ዝድለ ዘሎ። በዚ ብሩኽ ሰንበት እምብኣር ምእንቲ ጸዋዕታ ፍሉይ ጸሎት እናገበርና ግላዊ ጸዋዕታና እውን ክንርኢ የድሊ።

ኣ ኢየሱስ ጓሳና ሎሚ እውን ሓልወና ጠበቓና ኹን ጠፊእና ተባረርና እንተሎ እንምለሰሉ ጸጋ ዓድለና ናትካ ክንከውን ኣብ ቤትና ክንምለስ ድላይና እዩ እዋ ሓግዘና ንበሎ። በዚ ብሩኽ ሰንበት ኩልና መዝሙር 23 እናደገምና ምስ ኣምላኽ ዘሎና ዝምድና ዘኪርና ብኹሉ ኃጢአትና ተነሲሕና ሓደ መጓሰ ንኹን። ነዚ የብቅዓና ኣምላኽ።

ኣባ ንጉሠ ፍሥሓ

## መዓልቲ አደታት

አብ ምዕራባዊ ዓለም መዓልቲ አደታት፣ አቦታት፣ ሽማግሌታት. . . . ኢልካ ምብዓል ልሙድ እዩ፣ ጽቡቕ እውን እዩ። ንሓደ እትፈትዎ/ዎ ብኸብሪ ኣኸቢርካ ምዝካር ብዝያዳ ፍቕሪ ምቕርራብ እዩ ዘብዝሕ። ሎሚ እምብኣር መዓልቲ አደታት ክንዝክር እንከሎና ፍሉይ ኣስተንትኖ በደታት ብዝርኢ ክንገብር ጽቡቕ እዩ። አደ ምንጪ ሕይወትና ስለ ዝኾነትን ልዕሊ ኹሉ ክነኸብራ ግቡእ እዩ። አብ ምድራዊ ሕይወትና ከም አደና ገሩ ዓቢ ተራ ዝተጻወተ የለን ክትከብር ክተፍቀር ምርጫ ኣይኮነን ግድነት እዩ። አምላኽ ኣቦኽን ኣደኽን ኣኸብር ክብል እንከሎ አብ ሕይወትና ዘልኦም ተራ ስለ ዝፈልጥ እዩ። አብ ትሕቲ አምላኽ ወለድና ክንኸብር ትእዛዝ አምላኽ እዩ።

### ተፈጥሮና አደ ምስተ ተሓወሰቶ እዩ ምሉእ ኮይኑ።

አዳም በይኑ እንከሎ ምሉእ ኣይነበረን ሓዋን ምስተሓወሰቶ እዩ ምሉእ ኮይኑ “እዚኣ ዓጽሚ ኻብ ዓጽመይ ሥጋ ከኣ ካብ ሥጋይ እያ” እናበለ ተቐቢልዋ። ውሃቢ አምላኽ ተቐባሊ ኸኣ አዳም። ሰብኣይ ንበይኑ ክኸውን ጽቡቕ አይ ኮነን ክብል እንከሎ አብ ቅድሚ አምላኽ አደ ክሳብ ክንደይ ንሰብኣይ ምሉእ ከምእትገብር ይገልጽ። አብ ኩሉ ሕይወት ደቂ ሰብ ናይ አደ ስታፌ ክህሉ እንከሎ እዩ ምልኣት ዝረከብ። አብ ባህሪ ተፈጥሮና አደና እያ ኩሉ ነገርና፣ ፍቕሪ አደ ዝጎደሎ ሰብ ዳርጋ ሕጉስ ሕይወት የብሉን። በዚ እዮም ደረፍቲ ገጠምቲ ጸሓፍቲ ብፉልይ ብዛዕባ አደ ዝጽሕፉን ዝደርፉን።

አደ ህያብ አምላኽ ስለ ዝኾነት ንአምላኽ እተዘኻኸር ፍልይቲ ህያብ እያ። ንአምላኽ ክንዝክር እንተ ኾና አብ አደና ክንጥምት ኣሎና። ሰብኣይ ኣብኡን ኣዲኡን ሓዲጉ ምስ ሰበይቱ ሓደ ይኾኑ” ከምዝበሎ ሓድነት አቦን አደን ንተፈጥሮና ምሉእ ይገብር ንኣገልግሎት አምላኽ ከኣ ብዝያዳ ክንወፍረሉ የዘኻኸረና።

አብ ብሉይ ኪዳን ተራ አደታት አብ ብዙሕ ተጠቓሱ ንረኽቦ። አደታት አብ ድሕነትና ዓቢ ተራ ከምዝተጻወታ ነንብብ። ሣራ፣ ዮዲት፣ ሩት፣ ኣስተር. . . . ዝአመሰላ ክንጠቅስ ንኸእል። ልዕሊ ኹለን አደታት ከኣ ማርያም አደ አምላኽ ምስኮንት ፍሉይ ክብሪ አደን አብ መንጎ አምላኽን ሰብን ዝግበር ዕርቂ በደና ማርያም ንኹለን አደታት ወኪላ ከምዝተፈጸመ ንርኢ። ተስፋ አበው በደና ማርያም እዩ ተፈጺመ። አምላኽ ካብ አደ ተወሊዱ ከድሕነና ድላዩ ኮይኑ። ሰብኣይ ወይ መላእኽቲ ኣይኮኑን አብ ምድጋና ዓቢ ተራ ዝተጻወቱ ሓንቲ አደ እያ ድላያ ምስ ድላይ አምላኽ ኣፍቂዳ ዘድጋነትና።

ማርያም ብኹሉ ብዘይካ ኃጢአት ከም ኩለን አደታት እያ፣ ንሳ ጸጋ ዝመልኦ ካብ ኩለን ኣንስቲ ዝተባረኸት አደ ክርስቶስ ስለ ዝኾነት ካብ ኩሉን ዝኸበረት እያ። ንሳ ብኹሉ ባህሪኣ ከም ኩለን አደታት ስለ ዝኾነት አደታት መንፈስ ማርያም ብዝያዳ ክህልወን ምስኣ ፍሉይ ርክብ ክህልወን ይግባእ። ምስ ማርያም ርክብ ዘለዋ አደ ብኹሉ ሓጋዚት እያ። አብ ባህልና አብ ኩሉ ጸገምና ንማርያም ንልምን። ሓራስ እንተ ሓረሰት እንቋዕ ማርያም መሓረትኪ ንብላ፣ ገለ እንተ ደለና ንሰብ ይኹን ንአምላኽ ስለ ማርያም ኢልና ንልምን። ለማኖ ስለ ማርያም እናበሉ ይልምኑ፣ እዚ ኹሉ ዕብየት ማርያም ኣማልድነታን ክሳብ ክንደይና ዓቢ ከምዝኾነ ንርኢ።

ኢየሱስ ሕይወቱ ምስ ማርያም ጀሚሩ ምስ ማርያም ወዲእዎ፤ ኣብ ኩሉ ዓበይቲ ትምህርቱን ተአምራታቱን ማርያም ኩሉ ጊዜ ምስኡ ነራ። ኣብ መርዓ ናይ ቃና ዘገለገለ መጀመርያ ተአምራት ብልመና ኣዲኡ እዩ ጀሚሮዎ። ኣብ ቀራንዮ ክስዎ እንከሎ ምእንቲ ኩሉ ዓለም ምስኡ መስዋዕቱ ዝተሳተፈት ማርያም እያ። እዚ ናይ ማርያም ተሳትፎ ኣብ ኩሉ ተልእኮ ኢየሱስ ናይ ኩለን ኣደታት ተልእኮ እንታይ ምዃኑ ዝሕብር እዩ። ኢየሱስ መወዳእታ ቃል ለበዋ ዝሃበ ነዲኡ እዩ እንሆ ወድኺ እናበለ ንወዳ ዮውሓንስ ንነፍስወከፍን ብዮውሓንስ ኣቢሉ ኣብ ሕድራ ሓዲጉና። ማርያም ኣደና ኩሉ ጊዜ ዑቕባና እያ ሓንትስ እሙናት ደቃ ኮና ንጉዓዝ እምበር።

ሓዲስ ኪዳን ብዙሓት ኣደታት ኣብ ተልእኮ ኢየሱስ ተዋፊረን ከምዝበራ እም ኣብ ኩሉ ይሕግዝኦ ከምዝነበራ ክሳብ መጨረሻታ ሕይወቱ ምስኡ ከምዝተጓዕዛ ወንጌል ይነግረና። ስብከተ ወንጌል ኣብ ኩሉ ክበጽሕ ኣደታት ዓቢ ተራ እየን ተጻዊተን። ማርያም መግደላዊት፣ ማርያን ማርታን ኣሕዋት ኣልኣዛር። ማርያም ሰይቲ ቀልዮጳ፣ ማርያም ሰይቲ ዮሳን፣ ከምኡ ካልኦት ኣብ ወንጌል ዓቢ ተራ ከምዝነበረን ኣብ ግ.ሓ. ጣቢታ ዝተባህለት ሰበኸቲ ወንጌል ከምዝነበራ ንርኢ። ኢየሱስ ኣብ ብዙሕ ተአምራታቱ ከምቲ ኣብ ደቂ ተባዕትዮ ኣብ ደቂ ኣንስትዮ ዘርእዮ ዝነበረ ሓልዮት ኣብ ወንጌል ተጠቒሱ ንረክብ። ንኣብነት ንምጥቃስ እታ ሳምራዊት ሰበይቲ፣ ማርያም መግደላዊት፣ ወዳ ዝሞታ ከንኣናዊት ሰበይቲ ነዚኤንን ንካልኦት ኩለን ኣደታትን ይግደሰለን የፍቅረን ከምዝነበረ ንርኢ። ነቲ ኹሉ ኢየሱስ ዝገብሮ ዝነበረ ርእያ ሓንቲ ሰበይቲ እተን ንኣኻ ዘጠበዋ ኣጥባትን ዝሓቕፋ ኣእዳውን ብጹኣት እየን ኢላቶ እዚ ኸኣ ጽልዋ ናይ ሓንቲ ኣደ ኣብ ሕይወት ውላዳ እዩ ዘርእየና። ኩሉ ሥጋዊ ሕይወት ኢየሱስ ካብ ማርያም እዩ ወሲድዎ ስለዚ ኢየሱስ ዝያዳ ኩሉ ነዲኡ እዩ ዝመስል ስለዚ ኢየሱስ ዝያዳ ኩሉ ንኹለን ኣደታት እዩ ዝመስል እንተ በልና ጌጋ ኣይኮነን። ኢየሱስ ምድራዊት ኣደ እምበር ምድራዊ ኣቦ ኣይነበሮን ስለዚ ኣደታት ብዝያዳ ንኣኻን እዩ ዝመስል። እም ሎሚ ንመን ትምሰላ ኣሎኻን ደቂ ኢየሱስ ምዃንክን መለለዩ ኣሎኻንዶ? ሰባት ኣባኻን ጓል ኢየሱስ ዘብል ይርእዩ ዘለዉ?

ኣብ ሕይወት ቤተ ክርስትያን ካብ መጀመርያ እንተ ረኣና ብፍላይ ድሕሪ ትንሣኤ ኣደታት እየን እግሪ ኣትኪለንኦ እንተ በለና ሓሶት ኣይኮነን። ኣስብኡት (ሓዋርያት) ክሃድሙን ክክሕዱን ክሕብኡን እንከለዉ ኣደታት እየን ላዕልን ታሕትን እናበላ ኣብ ኩሉ ንኢየሱስ ዝደለያ ካሳብ ዝረኽብኦ ኸኣ ደው ኣይበላን። ነቶም ብፍርሓት ኣብ ሓደ ቦታ ተሸቕሪሮም ንዝነበሩ ዘበሰራ ኣደታ እየን። ወንጌል ገሊጹ ብስራት ትንሣኤ በደታት መጀመርያ ከምዝተበሰረ ይነግረና። ልዕሊ ኩሎም ሓዋርያት ፍሉይ እመነት ዘርእያ ንሰን እየን መብዝሕትኦም ኣቦታት ክሃድሙ እንከለዉ ንሳተን ግን ምስኡ ክሳብ መጨረሻ ደው ኢለን እምነተን ገሊጽናሉ።

ሓደ ፍሉይ ባህሪ ኣደ ክትፍለ ዘይምድላይ እዩ። ኣደ ካብ ሓዳራ ካብ ኣምላኽ ክብ ሕብረተሰባ ካብ ቤተ ክርስትያና ክትፍለ ኣይጥዕማን እዩ ኣይትደልን እውን እያ። ኣብ መዓልታዊ ሕይወትና እንተ ረኣና ዝያዳ ጸሎት ዝገብራ ዝያዳ ርሕራሕ ዘልኣን ደንገጽቲ ኣደታት እየን በዚ ምኽንያት እዩ ይመስለኒ ንሓደ ጨካን ክምሕር እንተ ደለናዮ ስለ ወላዲትካ ኢልና ንእልምኖ ስለምንታይ ወላዲቱ መሓሪት በቕባቕ ምዃና ዘይፈልጥ ውሉድ ስለ ዘየለ።

ሎሚ ፍርቂ ሕይወት ቤተ ክርስትያን በደታት እዩ ዝካየድ ዘሎ ኣብ ኩሉ ዓለም ወንጌል ይሰብካ ሕሙማት ይኣልያ ጥሙያት ይዕንግላ ንተስፋ ዝቕረጹ ተስፋ ይህባ። ኣብ ገዛ ኣብ ኣብያተ ትምህርቲ ኣብ ይዩኒቨርሲታት ኣብ ኩሉ ይምህራ የገልግላ። እንታይ እም ዘይገብራ። ይዝከረኒ ኣብ ሳልሳይ ወራር ወያኔ ብዙሓት ደናግል ኣብ ሕክምና ውጉኣት ኣብ ከረን ተዋፊረን ይሕግዛ ነረን ብዙሓት ካብቶም ብብርቱዕ ተወጊኦም ዝነበሩ ዝተፈላለዩ እምነት ዝኸተሉ “ዝኾነ ካልእ ክሕክመና ኣይንደልን እዘን ብሩኻት ጥራሕ ይሓክማና” እናበሉ እተን ምእንቲ ኣምላኽ ሕይወተን

ዘወፊያ ናይ ዝተፈላለያ ማሕበራት ኣሓትና ደናግል ዘርአይኦ ፍቕርን ሓልዮትን ርሕራሐን እቶም ብቓንዛ ዝሰቐዩ ዝነበሩ ውጉአት እውን ክርእይዎ ክኢሎም። ሎሚ እውን ኣበሰርቲ ትንግሌ ንብዙሓት ኣደታት እየን። ናይ እቶም ኩሎም ተስፋ ዝቐረጹ ተስፋ እየን ናይ እቶም ኩሎም ብንግታውን መንፈሳውን ስእንተ ዝሰቐዩ ሓለይቲ ንሰን እየን።

እዋና ዘመን ጉራማይላ ኮይኑ ኣብዘለዎ እዋን ኣብቲ ሓቀኛ መገዳ ክምለስ እንተ ኾይኑ ኣደታት ሓቀኛ ሕይወተን ክለብሳ ኣልኦን። ኩሉ ነገር ካብ ገዛ እዩ ዝበገስ ዝብል ኣብሃህላ ኩሉ ነገር ካብ ኣደ እዩ ዝጅምር እዩ ዘስምዕ። እታ ናይ መጀመርያ ዘርኢ ሕይወት ዝሃበት ኣብ ጊዜ ሕፃንነትናን ከምኡ እግሪ ተኪልና ክሳብ ዓቕምሰብ እንበጽሕ ትከናኸነና ኣደና እያ ስለዚ መብዝሕትኡ መጻኢ ሕይወትና ካብ ኣደና ኢና እንወስዶ እዎ ሎሚ ኣደታት ንደቅኻን እንታይ ተውርሳ ኣሎኻን?

**ሎሚ እውን ኣደ ኣብ ገዝኦ ኣብ ሓዳራ ኣብ ሕብረተሰባ ክትገብሮ ዝግብኦ ብዙሕ ነገራት ኣልኦ፡**

- **ኣደ ኩሉ ሰናይ ነገር እተውርስ ክትከውን ኣለዎ፡** ኣደ መሰረት ሕይወት እተውርስ ንሳ ስለ ዝኾነት ንደቃ ንቤታ ጽቡቕ ነገር ጥራሕ ክተውርስ ዓቢ ሓላፍነት ኣልኦ። ኩሉ ጊዜ ንደቃይ እንታይ ኣውራሰዮም ክትብል ኣለዎ። ንደቃ ግላዊ ሕይወቶም ብዝርእን ምስ ሕብረተሰብ ክህልዎም ዝግብእም ርክብን ከምኡ ኣብ እምነቶም ዘልኦም ርድኢት ኩሉ ካብ መምህሮም ዝኾነት ኣዲኦም እዮም ዝመሃሩዎ። እሞ ኣደታት እንታይ ትምህሩ ኣሎኻን።
- **ኣደ ጸዋሪት ኩሉ ክትከውን ኣልኦ፡** ንደቃ ንሓዳራ ሓንቲ ሕማቕ ነገር ዘይተርኢ ንኹሉ ኣብ ከብዳ እትጸውር ክትከውን እንከላ ገዝኦ ኩሉ ጊዜ ርኽብን ቅሱንን እዩ። ኣብ ገለ እዋን ንጸገማት ገዝኦ ከይተርኢ ንመስዋዕቲ ስንድውቲ ክትከውን ይግብኦ። ከምቲ ሽምዓ ንርእሳ እናሓረረት ንኻልእ ግን መብራህቲ እትኸውን ኣደ እውን ከምኡ እያ። ንስለ ደቃን ሓዳራን ልዕሊ ኹሉ እትስዋ ኣደ እያ።
- **ኣደ መለልይኦ መሓሪት ምዃን እዩ፡** ምሕረት ሕድገት ንኹሉ ዝበደለ ከምዘይበደለካ ኮንካ ምኻድ ካብ ኣደታትና ኢና እንምሃሮ። ኣደ እናረኣየት ከምዘይረኣየት ኮይና ክትኸይድ እንከላ ንደቃ ንሓዳራ ካብ ብዙሕ ጸገም እያ እተድሕኖም። ሳላ ትዕግስቲ ኣደ ከምኡ ሳላ ምሕረተን ብዙሓት ስድራታት ካብ ምብትታን ድሒነን ኣለዎ። ብዙሕት ሰባት ካብ ኣደይ እዚ ተማሂረ እናበሉ ክሃረቡ ንሰምዕ።
- **ደረት ዘይብሉ ፍቕሪ ካብ ኣደ ኢና እንምሃሮ፡** መምህር ፍቕሪ ሓልዮት ለውሃት ኣደ እያ። ፍቕሪደ ከቢድ እዩ ስለምንታይ ኣቐዲማ ስለ እተፍቅር። ኣደ ንውሉዳ እተፍቅር መልክዎም ጠባዮም ግብሮም ብዘየገድስ እዩ ውሉዳ ስለ ዝኾነ ጥራሕ ተፍቅሮም ደረት ዘይብሉ ፍቕሪ። ኣደን ሃገርን ክልተ ክንቅይሪን ዘይንኸእል ነገራት እየን ወላ እኳ ካልእ ኩሉ ክንቅይሮ ንኸእል እንተ ኾና።
- **ኣደ እንተላ ኩሉ ኣሎ፡** ዝኸትምና ስክፍታ ፍርሒ ኣደና እንተዘየላ እዩ። ቆልዓ ክበኪ እንከሎ ኣደይ ኢሉ እዩ ዝበኪ። ኣብ ሕይወትና ዝክትምና ኣደ ዝኸበደ እዩ። ኣብ ሕይወትና ኣደና እንተላ ዳርጋ ኩሉ ኣሎና ንብል። ቦታደ ዝትክእ የለን።

- **ንፍዕቲ ኣደ ንኹሉ ክበድ ገዝአ ትጸውር።** ኣደ ጸዋሪት እንተ ኾነት ገዝአ ተስፋ ኣልአ። ንኹሉ ብሸልትነት እንተ ረአየቶ ግን ብቐሊል ገዝአ ንፋስ ክአትዎ ይኸእል እዩ። ብፍላይ ኣብ ሓድርን ቆልዑት ኣብዘለውዎ ንኹሉ ተሰካሚት ኣደ ክትከውን እንከላ ኩነታት ናይ ምቕያር ተኸእሎ ኣሎ። ኣደ ከም ሓደ እንዳ ጉሃፍ ንኹሉ ሕመቕን ክፍአትን ደቃ ሓዳር እትጸውር ስለ ዝኾነት ጸዋሪት መስቀል ንብላ። በዚ ምኽንያት እዩ ይመስለኒ ሓዋርያት ክሃድሙ እንከለዉ ንሞት ወዳ ክትርኢ ክትጸውር ዝኸአለት።

ሎሚ እምብኣር ነዘን እነፍቅረን ኣደታትና ኣሓትና ብፍሉይ ኣክብሮትን ፍቕርን ንኤን እተዋህበት ዕለት ክንዝክር እንከሎን መጀመርያ ህያብና ኣብዚ መስዋዕቲ ቅዳሴ ብፍሉይ ዘኪርናየን ኣሎና። ኣብ ኩሉ ሕይወተን ደቂ ትንሣኤን ኣበሰርቲ ትንሣኤን ኮይነን ክነብራ። ኣደ ኣብ ሓደ ጸልማት እተብርህ መብራህቲ ገዛ እያ። ተስፋ ሰላም ኣደ እያ። መምህር ጸሎት ኣደ እያ። ዕብየት ሃገርን ቤተ ክርስቲያንን ካብ ኣደ እዩ ዝጅምር ስለዚ ንሕና እውን ነዚ ክብሪ ዘኪርና ክንሕግዘን ክንጽልየለን ኣብ ኩሉ ሓልዮትና ክነርእየን ትሑዛት ኢና።

ፍቕራት ኣደታት ከምቲ ማርያም ንሓዋርያት ኣብ ድሕሪ ትንሣኤ ዘሎ እዋናት እተጸናንዎምን ጸሎት እትምህርምን ዝነበረት እሞ መንፈስ ቅዱስ ክወርዶም እተሰናድዎም ዝነበረት ንስኽን እውን ደቃ ስለ ዝኾንክን ጸልያልና ሓግዛና ደቂ ሓንቲ ገዛ ግበራና። ብፍላይ ኣብ ክልተ ነገራት ብዝያዳ ክትሕግዛና ትኸእላ ነዛ ሰላምን ምርድዳእን ጎዲልዋ ዘሎ ሃገርና ከምቲ ቅድሚ ናጽነት ኣብ ኪዳነ ምሕረት መዓልቲ ጸሊኽን ሰላም ዘምጸእክናላ ሕጂ እውን ሰላም ፍቕሪ ምምሕሓር ክወርደና ከየቋረጽክን ጸልያልና። ካልኣይ ሎሚ እምነት ጎዲሉ ሰብ ንኣምላኽ ሓደጉ ኣብ ገንዘብን ሀርፋንን ጽልእን ጥራሕ ተዋፊርሉ ዘሎ እዋን ኣብ ገዛኽን ኣብ ኣምላኽ ክትመልሳና ሓገዝክን ተወፋይነትክን የድሊ ኣሎ። ብርሃን ሰላም ኣብ ልባትና ክበርቕ ንመገዲ ቅድስና ክንዕጠቕ መስከርቲ ትንሣኤ ክንከውን ብጸሎትክን ሓግዛና ኣምላኽ ኣብ ኩሉ ይሓግዝክን።

ቅድስና ዝመልኦ መዓልቲ ኣደታት ይግበረልክን።

ኣባ ንጉሠ ፍሥሓ